
УДУМЛІВА, 
СУР'ЁЗНА І АСАБІСТА 


Даўно і з цікавасцю сачу за творчасцю паэта Алеся 
Жамойціна. Імя Жамойціна не новае ў маладой беларус- 
кай паэзіі -- падборкі яго вершаў друкаваліся ў калек- 
тыўных літаратурных зборніках і ў перыядычных выдан- 
нях, і яны даюць падставы гаварыць пра яго як пра 
паэта, які склаўся, у якога свая тэма і сваё творчае аб- 
лічча. Яго імя--адно з найбольш яркіх і станоўкіх у 
апошнім прызыве паэтычных «навабранцаў», хаця сам 
ён, здаецца, менш за ўсё думае і клапоціцца аб тым, каб 
як хутчэй набыць статус прафесіянальнага паэта. Пра 
гэта сведчыць і той хлеб надзённы, якім ён жыве: за- 
кончыўшы завочна філфак універсітэта, Жамойцін доўгі 
час працаваў вясковым настаўнікам, затым -- колькі 
гадоў памочнікам машыніста на чыгунцы, адначасова з 
поспехам працягваючы вучобу ў завочнай аспірантуры 
АН БССР. 

Сярод літаратурных равеснікаў Жамойціна вылучае 
несумненная самабытнасць, відочная і ў выбары тэмы 
і жанру, і ў самім пісьме, почырку, мастацкай мове. Да- 
рэчы, вельмі важна, што паэт разумее неабходнасць за- 
хавання пэўных асаблівасцей сваёй мовы, яе дыялект- 
ных і архаічных элемеятаў -- асабліва ў творах гістарыч- 
най тэматыкі (а яны -- аснова кнігі). Пазбаўленне ад іх 
прывяло б да сумнай, а таму і непатрэбнай, моўнай уні- 
фікацыі, абязлічанасці. У паэмах і вершах Жамойціна - 
водар мясцовай, паўночна-заходняй гаворкі, з беларус- 
ка-літоўскага пагранічча, гаворкі Багушэвіча,--і гэта 
добра. 

Каштоўная адзнака, асаблівасць паэзіі Алеся Жа- 
мойціна -- эканомнасць слова, сцісласць паэтычнага рад- 
ка, гушчыня яго вобразнага напаўнення. Сказанае Ня- 
красавым: «Каб словам было цесна, а думкам прастор- 
на»--для Жамойціна -- крэда. Зайздросная якасць! - 
пры сённяшнім разліваным слоўным моры ў нашай па- 

эзіі, у якім тоне нават і добрая задума або ўдалы 
вобраз. 

І, нарэшце, пра самае, можа быць, важнае. Аснову 
зборніка Жамойціна складаюць чатыры паэмы (можа, 
цыклы вершаў, хаця, на маю думку, гэта ўсё ж паэмы) 
гістарычнай тэматыкі. 

На мінулае паэт глядзіць не як на нешта адмёрлае 
і для нас беззваротна страчанае. У поўным драматызму 
гістарычным жыцці-быцці народа ён.бачыць вытокі і ка- 
рані яго сённяшняй духоўнасці, грунт яго маралі і эстэ- 
тыкі, яго нацыянальнай самасвядомасці. Бачыць тое, без 
усведамлення чаго народ не можа быць гаспадаром свай- 
го лёсу. 

Радуе такое разуменне гісторыі і такая творчая па- 
зіцыя ў дачыненні да гістарычнай тэмы. Сёння ўжо мож- 
на гаварыць зусім пэўна, што галоўны прадмет творчай 
увагі паэта--гістарычны лёс Беларусі і беларускага 
народа. Хацеў бы падкрэсліць, што ставіцца да гэтай 
тэмы паэт удумліва, сур'ёзна і што асабліва важна -- 
робіць яе глыбока асабістай. У гэтым сэнсе Алесь Жа- 
мойцін у нашай найноўшай літаратуры блізкі сваяк 
і паплечнік таленавітага празаіка Уладзіміра Арлова. 
Зрэшты, чытач зможа пераканацца ў гэтым сам. Веру, 
што кніга паэзіі Алеся Жамойціна будзе сустрэта чы- 
тачамі з гарачай прыхільнасцю. 


Ніл Гілевіч 





СЦВЯРДЖЭННЕ ІСЦІНЫ 


І. Ноч перад спаленнем 


Якая ноч плыве над Рымам! 

Ад срэбра зор яснеюць краты. 
Наскрозь пракураныя дымам 
Спакойна спяць назаўтра каты... 


Глядзіць асуджаны на зоры. 

Як сёння блізка ўсе планеты! 
Паэт, вучоны, непакора -- 
Джардана Бруна прад Сусветам. 


Усё танчэе нітка лёсу, 

Стамлёна ўжо сеньёра Парка"... 
Гатовы чыстыя нябёсы 

Прыняць зямнога недавярка... 


І Парка--у старажытнарымскай мі- 
фалогіі багіня, якая снуе нітку лёсу. 

Страшная ноч плыве над Рымам: 
І ў чорнай плыні тое ночы 
Наскрозь прадымлена Радзіма 

І нават гусі не гагочуць...! 


2. Пачатак шляху 


«Спачатку было слова, 

І слова было у бога...» 

“Пасля ўжо мне зложаць дровы... 
Пакуль -- у кляштар дарога. 


Жахае каменная пастка, 
Каменнем на плечах абнова; 
Ды ерась, як цуда-краска, 
Душы праразае мову. 


«Гайдае лухты галера 
Ужо доктара-багаслова, 
І месца на вёслах веры 
Нязменнае ўжо гатова... 


Да смерці -- ў адным адзенні? 
Да смерці -- чужыя думкі? 
Жыццё -- ў адным вымярэнні?.. 
Да д'ябла!!! У рукі клункі!.. 





“У гісторыі Рыма аднойчы гусі ўзнялі 
трывогу і выратавалі начны горад ад 
захопу і знішчэння. 


3. Павадыр 


Сляпыя, сляпыя, сляпыя!.. 

А сонца так шчодра свеціць! 
Праменні яго залатыя 

У вочы, у вочы мецяць... 


І дзіва, о дзіва! Людзі 

Не хворыя зрэнкі грэюць,-- 
Яны падстаўляюць грудзі; 
Праменні ў кішэні сеюць... 


Калі ж павадыр паўстане, 
Ім аб святле напомніць; 

З д'яблам адкрыюць знанне, 
А вочы варонам скормяць... 


Сляпыя, сляпыя, сляпыя!.. 
А сонца так шчодра свеціць; 
Праменні яго залатыя 
Джардана нясе па свеце... 


4. Еўропа 
і вучоны ерэтык 


Пуста ў кішэні, ў вачах -- праменні; 
Розум -- мільёны каратаў. 

Цвёрдыя лбы на кафедрах селі - 
Верныя слугі магнатаў. 


Што ім да зорнага руху ў Сусвеце,- 
Ісціны, вартай змагання; 

Лепшая ісціна -- ў звонкай манеце, 
Цвёрдым прыдатку дазвання. 


Тая ж галера лухты, што й святая, 
Трохі ў інакшай прыбранцы... 
Новы прафесар курс пачынае: 
Кліча на неба ўзірацца; 


Кліча праверыць яснае ўчора 
Сённяшнім вострым сумненнем; 
Кліча шукаць і ў святым бездакорным 
Белае ісцін карэнне. 


“Дыхае гнеўна сеньёра Еўропа: 

--. Хто тут спакой мой кранае?.. 

Гэй жа, ату яго! -- ў страшным захлёбе.-- 
Як ён цяпер заспявае?! 


5. Скрозь церні да зор 


Носяць крыжыкі на шыі, 

Сіл не трацячы на веру. 

Я ж цягну свой крыж на спіне, 
Лёс мой -- цкованага звера. 


Сцежка, знаная адвеку -- 
Здрада, джалы, апляванне -- 
Хто вышэй узняў павекі, 
Чым дазволена Пісаннем... 


Цень Каперніка Міколы... 
Кніжак лепшых забарона... 
Круціцца прымусу кола: 
Дзе тут белая варона?.. 


Збочыць выгадна, скарыцца?.. 
Лепш няхай плююць і джаляць! 
Млечны Шлях ля ног іскрыцца, 
Зоркі клічуць, зоркі паляць... 

6. Сцяг трывання 


Не варта жыць таму, у каго няма 
ні аднаго сапраўднага сябра. 
Дэмакрыт 


Хутка Янус! адчыніць год Новы. 
За акном чужгергетны галас... 

А ў пакоі -- азвіцеся -- хто вы? 
г Італьянцы!..-- гучыць у адказ. 


Ці то лёс іх сабраў, ці выпадак 
У выгнанні па духу братоў?.. 
Ды нетая пара для адгадак,-- 
Тут сустрэча Радзімы сыноў. 


Вечар цэлы не трэба талмачыць 

І язык на чужое ламаць; 

Толькі слухаць сяброў, толькі бачыць!.. 
Руку ў клятве агульнай трымаць! 


..Заўтра зноў, як і ўчора, цкаванне, 
Апляванне і джалы ізноў... 
Ды да смерці -- як сцяг трывання -- 
Вечар гэты і вочы сяброў!.. 


ІУ старажытнарымскай міфалогіі бог дзвярэй, 
уваходаў і выхадаў, усялякага пачатку і часу. 


Яму прысвячаўся дзень І студзеня і ўвесь месяц 
студзень. 


п 


7. Некат 
Радзіму ўвасабляе 


гэтак жа і людзі да таго месца, 
дзе нарадзіліся і ўзгадаваліся, вя- 
лікую ласку маюць. 

Ф. Скарына 


Калыска -- родная Кампанья: 
Курыць Везувій у аблокі; 

Зямля вулканнага дыхання - 
Спачын душы у дымным змроку. 


Шаснаццаць вёсен у расстанні, 
Шаснаццаць зім -- чужыны холад; 
Свабоды прагнае жаданне, 

І на свабоду -- ўсюды голад... 


Ужо ёсць паплечнікі і вучні, 
Ужо кнігі ходзяць сярод смелых; 
Ды ўсё з гадамі неадлучней 
Перад вачыма родны бераг... 


Даплыць, дайсці, хоць як дастацца!.. 
Гісторык, можа, і згадае, 

Чаму ён вырашыў вяртацца 

Туды, дзе кат яго чакае... 


8. Адзін у полі -- 
ці воін?.. 


Восем гадоў не стамляецца следства; 
Восем гадоў безнадзейных спроб. 
Гонар і цвет каталіцкага свецтва, 
Супраць -- адзін! ерэтычны лоб. 

Розум -- на розум, мноства -- з адзінкай; 
Розум адзінкі -- мільёны карат. 

Вузкія ў мноства довадаў спінкі, 

Шыю сваю напружвае кат... 


Збавіцца проста -- ўсяго адрачыся: 
Кніжак і зорак, сяброў і святла; 
Разам з усімі сляпымі пляціся; 
Дзякуй за крошкі святога стала!.. 


Восем гадоў... прытамілася следства; 
Досыць ужо безнадзейных спроб. 
Пырскае слінай абранае свецтва,-- 
Толькі ў агонь ерэтычны лоб!.. 


9. Памірай - а жыта сей!.. 


Згараю -- а непераможаны! 
І ў вас, чытаючых прысуд, 
Ад жаху твары перакошаны, 
Як быццам вас запаляць тут. 


О, вам хацелася б, вяльможныя, 
Пакорных толькі паганяць; 

І бачыць ісціну стрыножанай; 

І каб маўчаць... маўчаць... маўчаць!.. 


...На плошчы Кветак дровы зложаны, 
На плошчу Кветак жар ляціць... 

А люд зацкованы! -- не зможаны -- 
У твар мне крыўднае крычыць. 


«.Згараю -- а непераможаны!.. 
Абдымкі вецер распасцёр; 
Сутаны роспачна ўстрывожаны -- 
Шугае ісціна да зор!.. 


ДРЭВЫ ЗГОДЫ 


Будуць людзі ў згодзе датуль, па- 
куль адныя не захочуць уладарыць 
над іншымі. 

З народнай легенды 


1. Знічкі 945-га 


Век дзесяты. Без ліку спадаюць 
Крывавыя зоркі ў славянскія сны; 
Маладыя драўлянкі драўлянаў кахаюць, 
Павязаўшы снапы 45-й вясны... 


Ім не сніцца палюддзе ліхое, 
Волхвы нават не згадваюць знак. 
Ды шыкуе дружыннікаў-вояў 
Ігар-князь !, на даніне жабрак. 


Ваяроў не загоніш да рала,-- 
Лёгкі князю дармовы ўраджай; 
Прадчуваюць і гулі і шалы... 
Коні мчаць у Драўлянскі край. 


-.З неба зоркі спадаюць, спадаюць, 
Крывавыя зоркі ў славянскія сны... 
Маладыя драўлянкі драўлянаў кахаюць, 
Павязаўшы снапы 45-й вясны... 





' Кіеўскі князь сярэдзіны Х ст, заваёўваў і аб- 
кладаў данінаю суседнія славянскія плямёны. 

2. Хваляць летапісы... 


Хваляць летапісы, златам вітыя, 
Нават чорнасць прасветлых князёў... 
Толькі памяць людзей адкрытая 
Праз вякі да праўдзівых слоў. 


...Рыбу, мёд і пукі сабаліныя 
Паслухмяна драўляне нясуць; 
Толькі ў Ігара зрэнкі ваўчыныя,- 
Яшчэ болей даніны сцягнуць. 


Там схіляе ўжо станы гожыя 
Для распяцця гвалтоўны аркан... 
-2-. Князь, спыніся!.. 

Цярпець не зможам мы!.. 

-..Не паслухаўся князь драўлян... 


Рукі блытаюць дрогкія-дрогкія 
Арканаў агідных вузлы; 

Шчэ сэрца нястрымна ёхкае: 
Ці мёртвы гвалтоўнік злы?!. 


...Хваляць летапісы, златам вітыя, 
Нават чорнасць прасветлых князёў. 
Толькі памяць людзей адкрытая 
Праз вякі да праўдзівых слоў... 


3. Праўда 
Вялікай княгіні 


Роўнасці ім зажадалася!.. 
Быў муж да братоў як воўк... 
У сілу драўляне ўвабраліся,-- 
Змяініць на Вользе шоўк... 


Спомнілі клятвы братэрскія 
На вечны саюз плямён... 
Ах вы, рабы бярвенскія! 
Крывёю змачу праклён... 


Гонар паслам нябачаны - 
Драўлян у ладдзі нясуць! 

Отай! ім лёс прызначаны: 
Жывымі ў зямлю плывуць. 


...Войска даўжэзнай гадзінай 
Упаўзае ў лясы драўлян. 
Вольга ў крывавыя глядзіны 
Кіруе братоў-кіяўлян... 


4. Трызна 
па князю Ігару 


Вольга трызну спраўляць пасклікала 
Самых лепшых драўлянскіх мужоў, 
Ды падступна сваім загадала 

Пір закончыць разбойным нажом. 


Вецер весні разгульвае ў квецці, 
Пчолы шчодрыя ўзяткі кладуць. 
У сэрца просяцца радасці песні,-- 
Трэба ж песні жалобы цягнуць... 


Мёд-віно памінальнае льецца; 

Ўжо і зоркі на небе гараць. 

Меч падступнасці з похваў ірвецца: 
Косці хмельных падатна трашчаць. 


“Тайна. 


...Вольга ўскідвае прагныя зеўры 
Крыважэрным над полем арлом: 
-- Толькі смерды ў драўлян, 

толькі смерды! 
Тых прасцей ашчаслівіць ярмом... 


5. Лёгкая даніна 


Драўлянскай заразы гняздо -- 
Абложаны Ізкарасцень. 

-- Мне вашай крыві ўжо до! - 
Над горадам Вольгі цень. 


Даніну сабраць у мяхі, 

І зноў будзе мір і любоў... 
Па тры вераб'і ад страхі, 

І з кожнае -- трох галубоў! 


“Сабраныя птушкі лятуць, 
У ножкі агонь смыліць; 

Пад родныя стрэхі нясуць - 
Жытло пад нябёсы ўзвіць... 


..Згараюць у дрэваў лісты, 
У дрэваў славянскіх веч. 
Чарнеюць жахліва хлысты; 
Згодай кіруе МЕЧ. 


Чарнеюць яны праз вякі; 
Свішча татарскі аркан... 
Абпаленыя страшакі 
Згоды былой славян... 

6. Хай брэша 
нявольны мніх! 


Апошні драўлянскі князь 
У Любечы вязнем сядзіць. 
І летапісаў златавязь 

Аб князю аб тым маўчыць. 


Застрашаны Вольгай мніх 
Выводзіць старанна ману. 
Выбельвае лоўка злых, 

На праведных -- лье смалу. 


Ды рвецца з вякоў былых 
Памяць праўдзівых слоў. 

Хай брэша нявольны мніх 
Пра светласць сваіх князёў... 


..Гады і вякі цякуць 
Крывёю страшнейшых сеч... 
Гляньце, няўжо цвітуць 
Дрэвы славянскіх веч?!. 





І Манах. 


2" 


КАСТУСЬ КАЛІНОЎСКІ 


1. Прадзецца 
нітачка твая... 


Прадзецца нітачка твая 

У агульным лёсе тонка-тонка. 
І зорны бляск на ёй здаля 

Мо будзе ніткай-упляцёнкай?.. 


Яна ў стракатым палатне 
Струной нацягнецца тугою. 

І, можа, Ткалля сутыкне 

З такой жа звонкаю - другою. 


Натугай кросны задрыжаць, 
Заціхне Ткалля у зняменні, 
Імгненна ніткі адзвіняць, 

А мо парвуцца ў тым спляценні... 


Прадзецца нітачка твая 

У агульным лёсе тонка-тонка. 

І зорны бляск на ёй здаля 

Хай будзе ніткай-упляцёнкай!.. 


2. Мой ты народзе?!. 


Жадаючы даць асвету народу, не- 
абходна спачатку яго вызваліць. 
Тадэвуш Касцюшка 
Жоўтыя летапісы прад вачыма. 
Крокі крывавыя Белай Русі... 
Гонарам-крыўдаю Маці-Айчыны 
Сэрца напоўні і цёмным нясі. 

...Вернападданы імперскі гісторык 
Горды народ апісаў як рабоў: 
«Каўтунаваты, забіты і хворы; 
Лёгка цягае ланцуг кайданоў...» 


Багна смярдзючая велькай дзяржавы, 
Жабы на варце ніколі не спяць. 

Не, не чапаюць пакорных і млявых,-- 
Тыя спакойна і ўдзячна смярдзяць. 


Мой ты народзе, ці не задыхнуўся?.. 
Сына ты зможаш увагай сагрэць? 
Сына, што рушыцца смела памкнуўся? 
Сына, што голас адважыўся мець?!. 


3. Падарожжа 
па роднай зямлі 


--. Добры дзень, людзі добрыя! -- 
Добры дзены! 
Ты заходзь, чалавеча, апратку здзень. 
Сядзь на покуць, спачынь, 
наш далёкі госць. 
Выбачай, што не тлуста -- заўсюды пост. 


Выбачай -- невясёлы сустрэчны спеў, 
Ды такі нашай долі зачын-прыпеў. 
Пахавалі заўчасна дзіцяткаў двох, 

Ды й самім, можа, лепей за той парог... 


Мо не трэ было б спіну так цяжка гнуць; 
Мо не трэ было б крыўды праз душу пхнуць... 
Мы б варылі там добра смалу ў катлох, 

Так варылі б -- курэла б на ўсіх панох!.. 

Сонца коціцца з неба; рукой дастаць... 
-- Кажаш, сынку, каб гэта... 

паноў прагнаць?.. 
Грэблю мосціш праз багну, масці смялей, 
Дай бог табе сілы і верных людзей!.. 


4. Людзі накормяць, 
прытуляць... 


Ясна сонейка з неба коціцца. 
А мне да матулі ў госці хочацца. 
З народнай песні 


Ласка, увага -- у кожнай тут хаце, 
Ласка зусім незнаёмых людзей. 
Згадка аб рана адплаканай маці 
Коціць туманам да светлых вачэй. 


Людзі чужыя накормяць, прытуляць, 
Людзі чужыя «сынком» назавуць. 
Хоць на хвіліну вярніся, матуля, 
Хоць бы імгненне са мною пабудзь!.. 


Вецер у дрэвах самотна скуголіць, 
Сцежка расою-слязамі блішчыць. 
Родная хата кутамі зняволіць -- 
Ласкі у мачахі не дапрасіць... 


Людзі чужыя накормяць, прытуляць, 
Хлеба апошняга ў торбу дадуць. 
Вочы сіротнай Радзімы-Матулі 
Клічуць і клічуць, наперад вядуць. 


21 


5. Сон 


Свішча бізун па распятай зямлі, 
Розгі распісваюць душы і целы... 
Але народу майго не змаглі, 

Душы не ўмёрлі у целах збалелых. 


...Сон падыходзіць, бярэ пакрысе, 
Мышы са столі цярушаць кастрыцу. 
Моцна паснулі стамлёныя ўсе -- 

У хаце сялянскай прарочае сніцца. 


Быццам стаю я на стромай сцяне, 

Як на зямлі -- гэтак цвёрда ступіўшы. 
Знізу чынушы, жандары мяне 
Цягнуць да долу, за полы схапіўшы. 


Чуюцца крыкі: «А со іо га спат?!» 
«Это еце что за самоуправство?!.» 
Цвёрда трымаюся, ведаю сам, 

Што мне патрэбна у хаце, без радцаў!.. 


Скідваю моўчкі уніз абразы, 
Вешаю родны і блізкі, як маці; 
Унізе ад злосці гучней галасы, 
Цвёрда трымае сцяна ў маёй хаце... 


6. Спазнай гісторыю Радзімы! 


Таму, хто танцуе пад чужую дуд- 
ку, даводзіцца й спяваць не сваім 
голасам. 
З народнага 
Спазнай гісторыю Радзімы, 
І можа, ў сынавых грудзях 
Азвецца мова, што ўзбудзіла 
Цябе на матчыных руках. 

Азвецца, здзівіць, захвалюе, 
Прымусіць пільна паглядзець: 
Ці твой народ жыве-пануе, 

Ці стогне, кінуты нямець?.. 


Служыць чужынцам не спяшайся, 
Паспееш быць паслугачом. 
Зямельцы матчынай прыдайся 

І галавою, і плячом. 


Калі ты ўспомніў маці словы,-- 
Ёсць брацтва верная рука, 

Яна і меч прыняць гатова, 

І грань пакутнага цвіка... 


7. Грай, іграчу, 
сып, іграчу!., 


Вяселле Зыгмунта Серакоўска- 
га адбылося 30.07.1862 г., а 
27.06.1863 г. яго павесілі на Лу- 


кішскай плошчы за ўдзел у паў- 
станні. 


Не стаяць коні ў сад галавою, 
А стаяць коні ў вялікую дарогу. 
З народнай песні 
Хмельнае гудзе застолле, 
Маладыя -- 
быццам краскі. 

«Госці» з рознага ваколля, 
Усе свае, ніводнай маскі. 


Костусь позіркам ласкае 
Камандзіраў сваіх верных. 

З іх амаль што кожны мае 
За плячыма гарт Палермо'!. 


Брацтва выспеліла сілу, 
Ох, як цар яе адчуе!.. 
..Зыгмунт горача і міла 
У вусны любую цалуе. 


-- Грай, іграчу, сып, іграчу!.. 
Сёння цеш братоў іграннем! 

Можа, заўтра ўжо закрачуць 
Чорны птушкі над каханнем... 


Грай, іграчу, сып, іграчу!.. 


8. Сухая ігліца 
спадае на дол... 


Прысніўся мне сон дзіўненькі, 
Што памёр мой брат радненькі. 
Вялю коні закладаці - 
Ехаць брата адведаці... 

З народнай песні 


Сухая ігліца спадае на дол, 

Сухія лісты пакідаюць галіны. 
Нямеюць калені прад свежым капцом, 
Як быццам слязьмі налілася каліна. 


Замнога сіротаў на гэтай зямлі, 

І любіць іх бог, ды без долі пускае... 
А шчасця захочуць -- сухоты бяры, 
Сухоты не возьмуць -- турма даканае. 


1 Ваенныя кіраўнікі паўстання праходзілі пад- 
рыхтоўку ў спецыяльных школах за мяжою, 
у тым ліку ў Італіі. 

І смерць прыбірае заўсёды часцей 

Сірот без зямелькі, сіротаў без маці... 

І колькі ж патрэбна гаротных касцей, 
Каб з гэтае багны смярдзючай узняцца?! 


Сухая ігліца спадае на дол, 

Сухія лісты пакідаюць галіны. 
Рашучая постаць над родным капцом. 
Як помста з вачэй -- палыхае каліна... 


9. Вясна 1863-га 


Многа лісцяў зімавала на дубах; 
Папярэджвае народная прыкмета: 
Многа душ людскіх паляжа у далах, 

І дажджоў амаль не будзе ведаць лета... 


Недзе сонца там, за дубам, устае, 

І гарыць агнём багровая лістота. 

Хто крывёй сваёй зямельку пералье; 

Хто вітацьме той чаканы дзень свабоды?!. 


Вараны канёк падыхвае ў спіну, 

Сем кашуль шаўковых захінулі цела. 
Іх Марыська любаму свайму, 

Як бы замаўляючы, надзела... 


Што ж, пара склікаць народ, пара! 
Каб і там, у Зімнім, задрыжалі!.. 
Каб, як гэта яркая зара, 
Котлішчы агідныя ўспалалі! 

10. Як шабля, 
узвіўся ўгару маладзік... 


Як шабля, узвіўся ўгару маладзік, 
Брычка ноч працінае стралой. 
-- Гэй, жандар, уставай!.. 

Дзе твой шпік?.. 
Што ж вы дрыхнеце пільнай парой?! 


Як іскры, бялеюць усюды лісткі, 
Узгарацца яны раніцой!.. 

Не патушаць ужо іх жандараў свісткі, 
Не прыцішыць шматлікі канвой. 


«Мужыцкую праўду» нясуць мужыкі, 
Голас госця варушыць спакой: 

«Мы самі за рукі дружней, дзецюкі, 
Шукацімем долі другой!..» 


Як шабля, узвіўся ўгару маладзік, 
Палыхаюць маёнткі зарой. 

Ці воля чакае, ці жудасны цвік, 

А ў багну назад -- ні нагой!.. 


ІІ. Трыццаць звонкіх 
у шапку 


Сем кашулек шаўковых 
Згубы целу не клічуць. 
Толькі трыццаць дармовых 
Зноў Іуда палічыць... 


Трыццаць потым не літых, 
Не мазольная плата; 

За цвікамі прыбітых, 
За праданага брата. 


..Ён і вочы прымружыць, 
Ён і душу стрыножыць... 
Але ў шапку не дужа -- 
Цэлых трыццаць паложаць. 


..Сем кашулек шаўковых 
Згубы целу не клічуць. 
Толькі трыццаць дармовых 
Зноў Іуда палічыць... 


12. Спатканне 
з Марысяй 


А хто ж тое вядзерца дастане, 
Той са мною на ручнічак стане. 
З народнай песні 
Не плач, каханая, не галасі, 
Дай прытулю цябе да сэрца. 
Цябе я столькі перасніў, 
І ўсё з вядзерцам над азерцам. 


Даруй, я шчасцейка вядро 
Жадаў табе адной дастаці. 
Я меў адзіны скарб-дабро: 
Радзіму, любую і браццяў. 


З такім бы скарбам жыць і жыць, 
А не на вісельні матляцца... 
Не плач, галубка, раскажы 
Дзяцям, унукам праўду брацтва. 

Не плач, каханая, не галасі, 
Дай прытулю яшчэ да сэрца, 
Цябе я столькі перасніў 

І не дастаў таго вядзерца... 


13. Бывай, народзе!.. 


Грозна-глуха гудзе натоўп, 
Снег нагамі стаптаны ў ваду. 
Прагнай вісельні гадзіна-стоўб 
Працягнуў сваё колка-пятлю. 


Позірк торапка йдзе па людзях, 
Хоць бы брата сустрэць пагляд... 
Ёсць!.. адзін... вунь другі ў радах!.. 
Сэрца з радасцю б'ецца ў лад. 


Час няўмольна сячэ адлік... 

Як спяшаюць здушыць мне рот. 
Вунь у ката нервовы цік,-- 

Аж не ўстоіць спакойна бот... 


Скора, скора папоўню рай... 

Ды глыбока ужо карані... 

-- Гэй, народзе, здароў бывай!.. 
І ў свабодзе мяне спамяні... 


...Ціха-ціха, замёр натоўп, 

Снег нагамі стаптаны ў ваду. 
Чорнай вісельні гадзіна-стоўб 
Зацягнуў сваё колка-пятлю... 


28 


14. Слова нашчадка 


Кветкі ярка пякуць пліту, 
Не магільную -- страты знак. 
Тут сваю абарваў вярсту 
Наш з табою Кастусь. Аднак 


Жыў такі ад паўстання жах, 
Што рашыла таемна знаць 
Ненавісны бунтоўны прах 

У Гедыміна гару схаваць. 


Вораг думаў, праз час які 

Там не знойдуць слядоў магіл. 
Не ўлічыў, што самы вякі 
Абяссмерцілі гэты схіл. 


У гісторыю лёг Кастусь, 
Больш ніхто ўжо не ляжа так. 
Сцеле брацтва святы абрус - 
Той магілы гарачы знак... 


ДУДКА МІЖ КАЙДАНАЎ 


Ад пустых слоў ніва не зазелянее. 
Усходняя народная мудрасць 


1. Клічуць сыны народ 


Звіняць праз Расію ў Сібір кайданы,- 
Цар скасаваў прыгон... 

Заходняга краю ўдалыя сыны 

Змесці клянуцца трон. 


Бывай жа, навука, кар'ера, бывай,-- 
Нельга ўбаку стаяць. 

Праз меру салодкі імперскі рай, 
Зубы ажно трашчаць. 


Уссеў Беларусі на грудзі арол, 
Хоча ў дзве дзюбы піць... 
Устаньма, браты, хто ў лёце сакол, 
Станьма арла зваліць! 


«Бязмоўны, пакорны тутэйшы мужык; 
На думкі-жаданні -- няўрод»,-- 
Дарма задаволены тронны язык; 
Клічуць сыны народ!.. 


2. Доцішскі настаўнік 


Дарогі і сцежкі -- хто ж вас палічыць! 
А трэба на кожную сыну ступіць... 
Паўстала наперадзе вёскі аблічча,-- 
Вось тут Багушэвічу клікаць-вучыць. 

Настаўнік для бедных у панскім палацы, 
Найпершы настаўнік тлумачыць урок. 
Выразна смакуюць гаротныя пальцы 
Нязнаных літэраў няпэўны пакрок. 


Асыпала двойчы ўжо восень лістоту, 
Шырэе святло у дзіцячых вачах. 
Карэніцца ў сэрцайках крыўда-спякота, 
Яшчэ ім пазвоніць свой час на мячах... 


Уражана вёска; затухла лучына... 

Вось толькі ад'ехаў Кастусь дарагі. 
«Мужыцкая праўда» выпроствае спіны, 
Апальвае гневам старыя даўгі!.. 


3. Хто ж там 
у жыце ляжыць?.. 


Марна шукаць той разрыў-травы, 
Каб кайданы скрушыць. 
Стрэльбы і косы дадуць правы, 
Иначай -- 

не трэба й жыць. 


Коні імчаць да святой мяжы; 

Варта жыццё аддаць!.. 

-..Хто ж там у жыце з канём ляжыць, 
Цяжка спрабуе ўстаць?.. 


Блізкія стрэлы паветра рвуць, 
Шаблі адтуль чуваць; 

Там касінеры на смерць ідуць; 
Коннік спрабуе ўстаць... 


зі 


-- Божа!.. Настаўнік?!. Нага... і кроў... 
-- Янка, хутчэй каня!.. 

Ногі -- ў страмёнах, штуцэр узвёў,- 
Дзякуй, сакаляня!.. 


4. Змоўклі Лукішкі... 


За такія хвіліны ненавідзяць дзе- 
сяць гадоў, помецяць усё жыццё, 
Гора тым, хто даруе за такія хві- 
ліны. 

А. Герцэн 


Колькі братоў злажылі галовы, 
Колькі сатне іх кат!.. 

Выплыла слізкае здраднае слова,-- 
Душыць усё падрад. 


Справа святая ў муках канае. 
Стаў пад пятлю й Кастусь. 
Радасна дзюбы арол трымае. 
Дзеліць жалобу Русь. 


Змоўклі Лукішкі, чуюцца ўсхліпы, 
Сцяліся дзецюкі... 

Вунь як настырчылі боязна хібы 
Штатныя ганчакі. 


Светлы Кастусь, як апошняя зорка, 
Зараз ужо згарыць... 

Ные нага, і жыцце агоркла, 

Заўтра -- пятлёй вісіць... 

5. Пятнаццаць год 
галосіць вецер... 


Гады расстання -- не сустрэчы... 
Галосіць вецер чужыны. 

Гартуе горасныя плечы 

Боль Тарасовай стараны. 


Украйна -- родная сястрыца,-- 
Кайданны звон і духа стогн,-- 
Даўно захмарана імжыцца; 
Такі ж няпэўны лёсу чоўн. 


Ідуць гады -- амаль пустэчы. 
Напоўніў сэрца большы гнеў. 
..“Спяшае дзень, цяпло сустрэчы: 
Браты! Радзіма!.. Ветру спеў!.. 


6. Мужыцкі адвакат 


Пад дых мужыку законаў дышла. 
Мераюць праўду за тоўсты капшук. 
Сядзіць у талмудах гной велькапышны, 
Крывіць ад мовы тутэйшы лычук. 


“Самому сабачыя вочы пазычыць? 
Грошы на справах судовых хапаць? 
Глядзець на тутэйшых сыценькім лычам? 
Мовы звысоку не пазнаваць?.. 


Не будзе такога, панове,-- не будзе!.. 
Злосна ківаюць у бок дзівака: 
Бароніць прысяжны павераны 


ў брудзе 
Хама апошняга -- мужыка. 

Калегі у фраках, гладкія пыскі, 

Не ўразумець вам за жабін свой век; 
Пад шэраю світкаю: самы найблізкі, 
Брат па няволі і -- Чалавек!.. 


7. Сяброў засталося 
нямнога 


Сяброў засталося нямнога, 
Па многіх капцы стаяць. 
Амаль у самоце дарога. 
Звіняць кайданы, звіняць... 


Аблогаю клопат «іх» царскі: 
У клетцы адной трымаць; 
Лягчэй бізунамі ляскаць. 
Звіняць кайданы, звіняць... 


Вялікага краю мільёны 
Прымусіць аб родным маўчаць?!. 
Нянавісць штурхае свядомых,-- 
Звіняць кайданы, звіняць... 


Мінуўшчына слаўная сочыць; 
Курганы й капцы глядзяць: 
Няўжо так бясслаўна скончым?!. 
Звіняць кайданы, звіняць... 


8. Галасы на вадзе 


Месяц золатам водбліск на рэку кладзе; 
Вільня лепшую долю сніць. 

Галасы на вадзе... галасы на вадзе... 
Хтосьці вяжа размовы ніць: 

-- Я народу свайму кнігу першую даў, 
Мова ж наша -- цудоўна, брат, 

Ты каб новыя кнігі на ёй напісаў 

Для святых беларускіх хат... 


А вось голас другі, так знаёмы да слёз: 
-- Помніш, братка, я верш любіў. 

Вось бы ім ты мужыцкую праўду узнёс, 
З думаў цяжар кайданны збіў. 


Называцца паэтам святое зямлі,-- 
Гонар большы ці можна мець! 

Колькі талентаў нашых цямніцы звялі... 
Ды ўсё роўна мы будзем пець!!! 


9. Гэй, братцы зямліцы маёй! 


«Эх, скручу я дудку! 
Такое зайграю, 
Што ўсім будзе чутка 
Ад краю да краю!» 
Гэй, братцы і дзеці зямліцы маёй! 
Паслухайце праўду на мове сваёй. 
Ніхто нас не хоча па імю назваць, 
За роўных не хочуць у свеце прыняць. 


Як доўга і жорстка арлы нас дзяруць; 
Сляпіцаю лезуць, сваімі завуць. 
Цяпер двухгаловы пануе паўсюль; 

Ён сам вырашае, чые мы, адкуль... 


На целах, на душах, на межах звініць 
Няволя. У спадчыну дзетак спавіць?!. 


Дакуль жа нам мову, як злодзей, хаваць? 
Дакуль жа нам, сціснуўшы зубы, спяваць?.. 


Ці правільна так распарадкаваў бог, 

Што праўдзе адзіны прытулак -- астрог?!. 
...Падумай калі над сахой, мужычок, 

Ці вартае піша Мацей Бурачок... 


10. Свая хатка 


«Дагарае рэшта вецця 

У пячурцы ў хаце. 

І гаворыць нешта ў сэрцы: 
Так і з табой, браце...» 


У судзе, ў талмудах 
Меншае жыцця. 
Творчыя пакуты -- 
І ланцуг быцця... 


Лютая варожасць 
Сытых лычаў-пыс. 
Лёс на дол варожыць, 
Скону вунь абрыс. 


Можа, адагрэе 
Хатка сярод ніў?.. 
Ды вярбу-надзею 
Вецер пахіліў... 


«Хатку» збілі цеслі,-- 

У світках шэрых людцы, 
Для якіх ён песні 

Граў на слаўнай дудцы... 


11. Грае дудка, 
грае... 


Так доўга быць не можа,-- 
Павінна быць іначай; 
Паўнее крыўды ложа; 
Мужык спрабуе бачыць. 


Глядзіць па-над сахою, 
Над праўдай разважае; 
Перад касцёл-царквою 
Не ўсё адспавядае; 


Таемнае -- затоіць. 

Не біце больш у звона... 
Яшчэ ён свет пакроіць; 
Мужык вам -- не варона!.. 


Цара вось толькі ўгледзіць 
Такім, як ёсць, «праўдзівым»... 
А ўжо тады ўмядзведзіць 

Па тронных дзюбах-крылах!.. 


12. Суд над паэтам 


Шкада, ўжо нічога, паэце, не чуеш,-- 
Крышталіць вадзіцу жвіровы пясок,-- 
Як вершам крамольным ты цара 


муштруеш; 


На суд цябе клічуць, Мацей Бурачок... 


Няма там паэта, а судзяць зацята: 

За кніжкі мужыцкія -- вон у Сібір!.. 
Ты чуеш, паэце,-- удзячная плата. 
Крышталіць вадзіцу бясконцую жвір... 

Ужо будуць і суддзі асуджаны скора. 
Ідуць званары пазваніць на мячах. 
Цяпер-то гатовы і стрэльбы, і порах, 
І гнеў набалелы у ясных вачах!.. 


І грымнецца долу, каб болей не ўзняцца 
Пракляты двухдзюбы і «прочая» гнюсь. 
І ўпіша імёны ўцалелае брацтва 

На ўдзячнае дбанне у Белую Русь!.. 





Ф 9 Ф е 


База 

ШЛЯХ ДА РАДЗІМЫ 


Ляцела братчына буслоў 
Сярод чужых нябёс. 
І раптам -- бураю арлоў 
На бойку лёс узнёс. 


Унізе скалы, чужына, 
Ні рэчак, ні бароў, 

А на радзіме ўжо вясна, 
Чакаюць там буслоў. 


Буслянкі-сіраты стаяць 
Без клёкатных размоў; 

Няўжо і сеяць і збіраць 
Там будуць без буслоў?! 


А хто пад кожную страху 
Прыбавіць немаўля? 
Няўжо знямееш у граху, 
Пакутная зямля?!. 

Арлы упэўнена ляцяць, 

У лёце смерць і шык; 

У жыцці заўсёды верх трымаць 
З іх кожны ўжо прывык. 


Няроўны быў з арламі бой,-- 
Сусвет спаволіў рух,-- 

Ды кожны бачыў прад сабой 
Буслянку, поле, луг; 


І кожны ведаў: той зямлі 

Ім нельга сіраціць, 

Бо ёй, каб зваць зямлёй маглі,-- 
З бусламі разам быць!.. 


«Ляцела братчына буслоў 

З крывавых тых нябёс 

Да родных хат, да родных слоў, 
Да вечнасці асноў... 


Неўзлюбілі перуны таполю -- 
Надта завысока узнялася; 

Ля аблокаў не шукала б волі, 

Раз карэннямі з зямлёй сплялася. 


Ну, а як стрымаць таполі голле -- 

Да святла стрымаць парыў -- імкненне? 
Там вятры шугаюць на прыволлі 

І спрабуюць моц твайго карэння!.. 


Перуны маланкамі шчапалі, 
Перуны галіны церабілі, 

А ўсё роўна парасткі ўставалі 
І ўсё роўна пра аблокі снілі... 

БАРЫСАЎ КАМЕНЬ 


Зыдзе раса імгненна 

З вуснаў яго каменных. 
Нават залева сцешыць 

Хваляю толькі першай. 


Смягне Барысаў камень, 
Кожны кране рукамі... 
Ходзяць вакол, гурганяць; 
Памяць варушаць... памяць... 


Час даўніною свеціць: 
Быў у вадзе па плечы; 
Безліч крыніц і рэчак 
Цеклі абвіць яго; 


Веры узяць гаючай 

Далей імкнуць праз кручы. 
Жыў у Дзвіне крыштальнай 
Ідалам недакранальным!.. 


Дзеўкі вянкі пускалі, 

Лёсу ў яго пыталі. 

Возьме каменнай дланню,-- 
Узыдзе яшчэ каханне... 


...Смягне Барысаў камень, 
Кожны кране рукамі... 
Прагне ў Дзвіну па плечы, 
І каб вянкі -- штовечар!.. 

НАШЧАДКІ АРАТАЯЎ 


Н. С. Гілевічу 


Зляжалая, скамянелая, 
Зямля марнела святая; 
Чакала, чакала, ссівелая, 
Руплівага ратая! 


Штовесну па ёй, знявечанай, 
Дзёр след перакулены плуг. 
І рваўся слядом у вечнае 
Няскораны нетраны дух! 


Чакала свайго аратая... 
З'явіўся!.. Знайшоў нарог! 
Араў, засяваў зярнятамі, 
Пакуль у раллі не злёг!.. 


Страчалі дарогі мечныя 
Найлепшых яго сыноў. 
Выяўней высвечвала вечнае 
На ўсходах былых дзірваноў. 


Слава ім -- поўнаю квартаю! 
Зямельцы -- зямны паклон! 
Нашчадкі -- аратаяў вартыя - 
Выводзяць шнуры баразён... 

БАЛАДА 
ЧАЦВЁРТАЙ СТРУНЫ 


Толькі пачынала 
Скрыпка граць удала, 
Толькі пачынала 
Песня струны грэць: 
Чорная навала 

Не паспагадала,-- 
Зноў на ўсходзе неба 
Перастала днець. 


Тры струны загралі,-- 
Гнеў ускалыхалі, 

Гнеў распалыхалі -- 
Загрымела сталь!.. 

А струне чацвёртай 
Для жывых аб мёртвых 
Гаварыць прыйшлося -- 
Выгалошваць жаль. 


Адышла навала,-- 
Не пашкадавала,-- 
Жалем той, чацвёртай, 
Сэрца разарвала... 

Ды чатыры граюць, 
Песня зноў як свята; 

А струна-жальніца 
Памяццю напята!.. 


44 


РЭХА 
ВАЙНЫ 


Станкі і машыны 

Самотна гаруюць - 

Рук улюбёных сабе патрабуюць 
Больш! 

Горад і вёска 

Цяжка ўздыхае: 

Рук не хапае, 

Рук не хапае! 

Дзе ж тыя рукі, 

Патрэбныя рукі? 

Можа, ім трэба да працы панукі? 

Можа, раскоша іх размазаліла? 

Можа, яшчэ што ахвоту адбіла?.. 

..Горад і вёска 

Слёзы глытаюць: 

Дзеці вайны 

Дзяцей нараджаюць 
Мала!.. 


Бусел белы -- клёкат смелы 
Па-над белай стараною. 

Ён лунае белай верай 

Нада мною і табою. 


Можна голасам змяняцца, 
Горды клёкат свой скурганіць; 
З ярка-белае прыбрацца 
Можна ў шэранькую памяць... 


...Па-язычніцку, адкрыта, 
Стрэч і зорам і світанку, 
Жывіць песняю, як жытам, 
Веры белае буслянка!.. 

ПОЛЕ ПАМЯЦІ 


Поле памяці маёй не астывае, 

Памяць бацькі, дзеда, прадзеда ўбірае; 
Потам і крывёю і слязьмі паліта 
Незавораным кавалкам сярод жыта. 


Толькі крок туды -- адразу успаміны 

Выстыркаюць, быццам пікі, шчыльным 
тынам. 

Не прайсці, не абмінуць, не адступіцца, 

Каб жальбою ў вочы надпісаў не ўпіцца... 


Вось туды, вайны вястун, вазьмі прайдзіся, 
Успамінамі маімі накаліся; 

Можа, прага ненажэрная адхлыне! 

Хоць на трохі поле памяці астыне... 

Залатыя маманты 
Па маёй зямлі 
Некалі хадзілі... 
Прахам паляглі. 


Залатыя птушкі 

К сонцу узляталі, 
Ды на зломе часу 
Крылы паламалі. 


...Што тут застанецца, 
Цішыня ці рух; 
Залатая бомба 

Ці электраплуг?! 

З ружовага замка 
З тумановымі сценамі 
Вяртаюся ў вёску 
З ценямі продкаў. 


У рэха людское 
Увайду, распраменюся, 
Хоць самым слабенькім 
Яго прыгалоскам... 

Доіцца раніца 

Светлым туманам; 

Сонца распроствае плечы свае; 
Бусел, кляпаннем касы ашуканы, 
Звонка «Дзень добры!» 

Касцу аддае... 

Маленства згадкі -- промні свята... 
Буслянка звонкая над хатай, 

І першы злёт малых буслоў 

На здзек электраправадоў. 
Жаданне прагнае палёту, 

А правады сякуць, бы шротам... 
О, як удзячна дзюбай трос, 
Калі на ўзлёт у поле нёс! 
Вышэй змыкаліся кругі 
Буслінай радасці, 

Маёй тугі... 


Прайшлі гады; я на буслянцы, 
Не згледзеў -- крылы адраслі. 
Кругом звісаюць правады; 

А неба -- чысценькае, ў глянцы... 
Ну дзе ж ты, добры чалавек? 

Не дай адчуць драцяны здзек; 
Няхай вышэй мае кругі 
Нязгаснай памяццю 

Тваёй тугі... 

ПАДАРОЖНАЯ ЗАМАЛЁЎКА 


Век вышынны, век машынны 
Крок імклівы паскарае. 
Неўпрыкмет, як сум бусліны, 
Пры дарозе выспявае. 


-- Мама, мама! Глянь жа -- бусел!.. 
Ды не здзівіш тым матора; 

Мчыць аўтобус, мчацца мусіць; 
Неўпрыкмет, што птушцы гора. 


Бусла дах калі «прыпіша» -- 
Надта шчасная ўжо доля. 
Прыдарожная больш «ціша» 
У распяруненай таполі. 


Клёкат просіцца у вёску, 

Над зямным ляціць палеткам; 
У ім трывога адгалоскам -- 
Не ўпыліць бы душы дзеткам... 

Замачыла сонца ля ракі 

Звечара туманы-ручнікі. 

Стала промнямі на ранку паласкаць 

І на ветрыку над лугам рассцілаць... 
Зняўся вецер і пагойсаў ад ракі; 

Ой, куды ж вы?.. Ой, куды ж вы, ручнікі?!. 

Вочы вечара цёплага 
Поўны зоркавых позіркаў; 
Адбірае чаромха спакой. 
Што ж рабіць, калі кліча 
Салоўка ля возера; 

І нічога, нічога не зробіш з сабой... 


Думкі з сэрцам спрачаюцца: 

2. Можа, ўдома застацца? 

-- Глянь, якое ад поўні святло!.. 
Шэпча лісце чаромхі: 
Прызнацца, прызнацца... 

Ох, салоўка!.. Было не было!.. 


СПАТКАННЕ 


Раса апала -- дзень пагодны 
Запаліць раніцай зару. 

І зноў жа роўна і свабодна 
Касілка ўвойдзе у траву. 


І будзе слацца канюшына, 

І за рулём касец, як бог. 

А сёння з любаю дзяўчынай 
Маўчанку доўгую запрог. 


Хоць сэрцам моўлена ўжо многа; 
Ніяк уголас не пачаць... 

..Вядзе разумная дарога, 

Дзе словы травамі стаяць... 


Ранак жнівеньскі, ціхі 
Аблачынкай плыве; 

Сонца коней, відаць, падганяе. 
Зорны водбліск жыве 

Міг апошні ў траве-- 

Хутка сонечны промень заззяе. 


Вось і вынеслі коні 

На горні масток 

Залаты, прамяністы вазочак -- 
І ляцяць!.. 

А ў іх грывах... жаўцюткі лісток, 
Быццам першы карціны мазочак... 

Трымае ноч 

Халоднымі рукамі 
Старога месяца 
Мігаючы ліхтар. 

І выплываюць, 

Быццам бы не самі, 
Атары вечнасці 
Паскубваць свой папар... 





Апошнія квяты 

Ужо пчол не заклікаюць: 
Апошнія шпакі 
Маўкліва адлятаюць; 
На пожні каласок, 
Сіротка, у адчаі 

Апошні летні сок 
Карэньмі дапівае... 


АДДЗЯЧЫЦЬ ПОЛЕ ТАБЕ... 


Аддзячыць поле табе, аддзячыць, 
Ракою звонкай сваіх зярнят; 

Яму вось толькі б адчуць і ўбачыць, 
Што ты не знекуль, а з гэтых хат. 


Што ты хадою не кінеш ценю, 

У якім не ўзыдзе святло зямлі; 
Што ты цяжкое збярэш каменне 
З найсамай цвёрдай яго раллі. 


Аддзячыць поле табе, аддзячыць, 
Аддасць гарою калосны дар; 

Яму вось толькі адчуць і ўбачыць, 
Што ты не госць тут, а гаспадар!.. 


ПЕРАЛЁТ-ТРАВА -- 
ЗЕЛЛЕ ШЧАСНАЕ... 


Пералёт-трава -- зелле шчаснае, 
Душу блытае праўдай-казкаю. 
Зоркаю ўначы вабіць кветачка 
Над маім сялом, па-над рэчачкай. 


Кветачку сарвеш -- 
Усё збудзецца, 

Усё збудзецца; 

Ды забудзецца: 
Хата родная, 

Мова чыстая, 

І каханейка 
Першалістнае... 


Як пагонішся -- то й не вернешся, 
І ў дарозе сам пераменішся. 

У чужыну звядзе зорка-кветачка, 
А пасцеле спаць пад паветачкай. 


Кветачку сарвеш -- 
Усё збудзецца, 

Усё збудзецца; 

Ды забудзецца: 
Хата родная, 

Мова чыстая, 

І каханейка 
Першалістнае... 


Пералёт-трава -- зелле шчаснае, 
Душу звабіла праўдай-казкаю. 
Пагляджу назад -- дый не вернешся,-- 
Ператкаў павук след у верасе... 

Кветачку сарвеш -- 
Усё збудзецца, 

Усё збудзецца; 

Ды забудзецца: 
Хата родная, 

Мова чыстая, 

І каханейка . 
Першалістнае... 





ОЙ, ТРЫМАЕ ПЛЫНЬ.. 


Цягнулася верба 

Да ракі напіцца; 
Нагнулася, напілася -- 
Нельга адхіліцца. 


Ой, трымае плынь, 
Не пускае плынь, 
Абяцае плынь 
Напаіць з глыбінь. 


Мінаюцца леты, 
Сплываюць лістамі; 

І ўсё ніжай верба 
Гнецца прагным станам. 


Ой, трымае плынь, 
Не пускае плынь, 
Абяцае плынь 
Напаіць з глыбінь... 

